

کربلائے غزہؓ

عبدالغفار عزیز

حسبى اللہ ونعم الوکیل... حسبنا اللہ ونعم الوکیل..... لاکھوں بے سہارا فلسطینیوں کا صرف یہی ایک سہارا رہ گیا تھا۔ کئے پھٹے اعضا لیے، بلے سے نکلنے، خون میں نہائے ہوتے، ایک ہی وقت میں دو دو، تین تین معصوموں کی لاشیں بازوؤں میں سمیٹی ہوئیں، یا بلے اور لاشوں کے ڈھیر سے اپنے گم شدہ پیاروں کو تلاش کر رہے ہوتے۔ بولتے تو یہی کہتے: حسبى اللہ ونعم الوکیل۔ ذرائع ابلاغ سے بات ہوتی تو گاہے بہ گاہے یہی دعا بدعا کی صورت بھی اختیار کر جاتی: حسبى اللہ على الحکام العرب... حسبى اللہ على اليهود، ”پروردگار عرب حکمرانوں کے مقابل تو کافی ہو جا..... یہودیوں کے مقابلے میں تو ہمارے لیے کافی ہو جا۔ ان حکمرانوں اور یہودیوں سے تو خود نمٹ پروردگار“۔

یہ بات ہر شک سے بالاتر ہے کہ اللہ کی اسی ایک سہارے کے باعث ۳۶۷ مربع کلومیٹر پر مشتمل غزہ میں محصور ۱۵ لاکھ انسان مسلسل ۲۲ دن تک دنیا کے مہلک ترین ہتھیاروں کا سامنا کرنے میں کامیاب ہوئے۔ اگر ان مہلک ترین بموں کا عشر عشر بھی کسی ایسی بڑی سے بڑی اور جدید سے جدید فوج یا ملک پر برسایا جاتا جس کے پاس یہ الہی آسرا سہارا نہ ہوتا تو وہ ۲۲ دن نہیں ۲ دن میں ہتھیار ڈال دیتا۔ ۱۹۶۷ء میں یہی اسرائیلی فوج آج سے کہیں کم ہتھیاروں کے ساتھ شام، مصر اور لبنان کی باقاعدہ افواج پر حملہ آور ہوئی ۶ دن کی جنگ میں مصر نے صحراے سینا، شام نے گولان کی پہاڑیاں اور لبنان نے سارا جنوبی حصہ اسرائیلی افواج کے سپرد کر کے گھٹنے ٹیک دیے تھے۔ یہ تینوں ملک مسلمان تھے لیکن ان کی قیادت حسبنا اللہ کے بجائے بڑھکیں لگا رہی

تھیں۔ مَدَا فِعْنَا تَحْتَدَى الْقَدْر، ہماری توپیں تقدیر کو لٹکارتی ہیں۔

اہل غزہ کا ایمان اور اللہ پر مکمل بھروسہ رکھنے والی ان کی قیادت وہ اصل خطرہ تھا، جس سے نجات اس پوری خوں ریزی کا اصل ہدف اور اصل سبب تھا۔ جنوری ۲۰۰۶ء کے عام انتخابات میں حماس (جٹاس نہیں جٹاس) کا حصہ لینا ہی قابض یہودی افواج، ان کے پالتو بعض سیاسی لیڈروں اور عالمی استعمار کے لیے سوہان روح بن گیا تھا۔ بش اور کونڈولیزا نے واضح طور پر دھمکی دی کہ اگر حماس منتخب ہوئی تو نتائج تسلیم نہیں کریں گے۔ خدا ہونے کے دعوے داروں کی دھمکیوں کے باوجود عوام نے حماس کو دو تہائی سے زیادہ اکثریت سے منتخب کیا اور امریکا و اسرائیل نے فیصلہ دے دیا: ”ان دہشت گردوں کو جینے کا کوئی حق نہیں۔“

غزہ کی پٹی تین اطراف سے اسرائیلی افواج کے گھیرے میں ہے۔ ایک جانب مصری صحراے سینا سے ملتی ہے۔ غزہ آنے جانے کے لیے پھانک بنے ہوئے ہیں جن میں سے ۶ اسرائیلی تسلط میں ہیں۔ رُح کا ایک پھانک (گیٹ دے) مصر میں کھلتا ہے۔ گویا پوری مسلم دنیا سے رابطے کا یہی ایک اکلوتا راستہ ہے۔ حماس کی جیت کے بعد رُح سمیت یہ ساتوں راستے بند کر دیے گئے۔ نوبت یہاں تک پہنچی کہ سامان خورد و نوش اور پٹرول و پانی سمیت اہل غزہ پر ہر شے حرام ہو گئی۔ غزہ کو بجلی کی فراہمی یا تو مقبوضہ فلسطین سے ہوتی تھی یا خود غزہ میں موجود جزیروں کے ذریعے، دشمن نے تو بجلی پانی بند کرنا ہی تھا، مصر کے راستے بھی پٹرول لے جانا جرم قرار پایا۔ جزیرے بھی بند ہو گئے، غزہ اندھیرے میں ڈوب گیا اور تو اور ہسپتالوں میں مشینوں کے سہارے زندہ مریض بھی بجلی نہ ہونے کے باعث دم توڑنے لگے۔

جلاد کا مطالبہ تھا حماس کا ساتھ چھوڑ دو۔ دوسرے الفاظ میں یہ کہ جہاد (اقصیٰ کی آزادی کے لیے جہاد) سے دست بردار ہو جاؤ۔ ہاں، اگر قبلہ اول کی آزادی کے لیے فلسطینی اتھارٹی کے صدر محمود عباس کی طرح خالی خولی نعرے لگانا چاہو تو لگاتے رہو۔ تمہیں نہ صرف یہ کہ کچھ نہیں کہا جائے گا بلکہ تمہارے لیے انعام کا اعلان (صرف اعلان) کیا جائے گا۔ اہل غزہ نے جواب دیا: گذشتہ ۶۰ برسوں سے یہی نعرے تو لگا رہے تھے، یا سرعفات بھی تمہارے دھوکے میں آیا۔ تم نے پہلے اسے امن و بہادری کا نوبل انعام دیا اور پھر فرانس لے جا کر زہر دے دیا۔ دوسری طرف

شیخ احمد لیلین نے تحریک انتفاضہ کے ذریعے ہمیں جہاد کا سبق یاد دلایا۔ وہ خود تو شہید ہو گئے لیکن بالآخر ان کی برپا کردہ تحریک کے نتیجے میں تم غزہ کی پٹی سے انتحلا پر مجبور ہو گئے۔ خود تمہارے صہیونی تجزیہ نگار کہتے ہیں کہ تحریک انتفاضہ نہ ہوتی تو کبھی غزہ سے نہ نکلنے۔

دسمبر ۱۹۸۸ء میں تحریک انتفاضہ کی آغوش میں پرورش پانے والی فلسطینی قوم اب مجاہدین کی پوری نسل رکھتی ہے۔ وہی مجاہد نسل جس کے بارے میں رسول اکرم صلی اللہ علیہ وسلم کو سفر معراج میں مشاہدہ کروایا گیا تھا کہ اس کی فصل جتنی کنتی ہے، اتنی ہی بڑھتی جاتی ہے۔ مجاہدین کی فصل نے حماس کا ساتھ چھوڑنے سے انکار کر دیا۔ بھوک، بے روزگاری، حصار اور غزہ کو عملاً شعب ابی طالب بنا دیے جانے کے باوجود بھی جب حماس ہی آنکھوں کا تارا ٹھہیری تو انبیا کی قاتل قوم نے پھر مقتل سجانے کی ٹھانی۔ مکمل تیاری کے بعد ’مناسب‘ وقت کا انتخاب کر دیا گیا۔ دسمبر اور جنوری فلسطین میں سخت سردی کا موسم ہوتا ہے۔ فلسطین پر صہیونی قبضے کی تاریخ میں حیرت ناک طور پر اکثر جنگیں، اکثر قتل گاہیں اسی موسم میں سجائی گئیں تاکہ عوام کو زیادہ سے زیادہ اذیت پہنچائی جاسکے، لیکن اس بار وقت کے انتخاب کی کچھ اور وجوہات بھی تھیں۔

۰ فروری کو اسرائیلی انتخابات ہونا ہیں۔ اس میں جیت کے بعد ایہود اولمرٹ کی جگہ وزیر خارجہ سپی لفنئی وزیر اعظم بن سکے گی لیکن وزیر دفاع باراک اور اپوزیشن لیڈر بنیامین نتن یاہو بھی مضبوط امیدوار ہیں۔ غزہ پر حملے کے پہلے روز سے اسرائیلی راے عامہ کے جائزے شروع ہو گئے کہ وہ کسے حکمران منتخب کریں گے۔ سروے کے نتائج میں مسلسل تبدیلی کی بنیاد یہی رہی کہ فلسطینیوں کے قتل عام میں زیادہ سے زیادہ پیش پیش کون رہتا ہے۔

●..... امریکی انتخابات کے حوالے سے بھی یہ وقت مناسب ترین قرار دیا گیا کہ ادباما کے آنے کے فوراً بعد اس کے لیے کسی جنگ کی حمایت ممکن نہیں رہے گی۔ ایک ایسے وقت میں فلسطینی مزاحمت کی کمر توڑی جائے کہ جب عملاً کوئی شخص امریکا میں حکمران نہ ہو۔ بش الوداعی جوتے کھانے میں مصروف ہو اور ادبامایہ کہہ کر جان چھڑا لے کہ ”ایک وقت میں امریکا کا ایک ہی صدر ہوتا ہے، میں صدر بنوں گا تو مشرق وسطیٰ کے بارے میں پالیسی واضح کروں گا“۔

●..... وقت کے اس انتخاب کے پیچھے ایک حیرت انگیز سبب خود فلسطینی اتھارٹی کے صدر

محمود عباس (ابومازن) کا انتخاب بھی تھا۔ محمود عباس کی صدارتی مدت ۹ جنوری ۲۰۰۹ء کو ختم ہو رہی تھی۔ حماس نے اعلان کر دیا تھا کہ وہ اس کے بعد ابومازن کو قانونی صدر تسلیم نہیں کرے گی اور یہ حقیقت سب کو معلوم ہے کہ دوبارہ کسی منصفانہ الیکشن میں ابومازن دوبارہ صدر منتخب نہیں ہو سکے گا۔ اب جنگ عروج پر تھی تو یہ تاریخ آئی اور گزر گئی۔ ترجیحات کی فہرست میں حماس نے ایک رسمی سا بیان ریکارڈ کی درستی کے لیے دے دیا، لیکن ظاہر ہے اس وقت اصل مسئلہ غزہ کی تباہی ہے۔

●..... ایک اہم وجہ پڑوسی عرب ممالک بالخصوص مصر اور اردن کی جانب سے حماس کی بڑھتی ہوئی تائید کو اپنے ملکوں میں اخوان المسلمون کی روز افزوں تائید قرار دیا جانا بھی ہے۔ اسرائیل نے غزہ میں پولیس کے تربیتی مرکز پر ۲۷ دسمبر ۲۰۰۸ء (۲۸ ذوالحجہ ۱۴۲۹ھ) کو پہلا حملہ کیا اور ۴۰ کڑیل جوان خون میں نہلا دیے۔ ۲۵ دسمبر کو صہیونی وزیر خارجہ پیلی لفسی مصر کے دورے پر تھی۔ اس نے صدر حسنی مبارک اور مصری خفیہ ادارے کے سربراہ سے ملاقات کے بعد مصری وزیر خارجہ کے ساتھ مشترکہ پریس کانفرنس کرتے ہوئے اعلان کیا: ”حماس سے نجات اسرائیل ہی نہیں تمام علاقائی طاقتوں کا مشترکہ مفاد ہے“۔ مصری حکمرانوں نے ہاں میں ہاں ملائی ”حماس نے ہماری بات نہ مانی تو نتائج کی ذمہ دار خود ہوگی“۔

غزہ پر توڑی جانے والی قیامت اپنی تمام تر ہلاکت خیزی اور توہین انسانیت سمیت تاریخ کا حصہ بن چکی ہے۔ دنیا یوں ہے کہ جیسے کچھ ہوا ہی نہیں۔ صرف غزہ کے ایک لاکھ کے قریب یتیموں، بیواؤں اور زخمیوں کے علاوہ کسی کو ہولناک تباہی یاد نہیں رہی۔ صرف چند لاکھ بے گھر فلسطینی، چیچکڑوں سے سرد ہواؤں اور ان ہواؤں سے پیٹ کی آگ کا سامنا کرنے کی کوشش کر رہے ہیں۔ باقی دنیا تو حسب سابق اپنے معمولات میں غرق ہے یا زیادہ سے زیادہ صہیونی اور ہندو مشیروں میں گھرے نئے امریکی صدر کے بچپن اور نام کے مختلف حصوں سے امیدیں باندھ رہی ہے۔ ایسے میں جنگ کے مناظر بیان کرنے، زخموں کی پتلا سنانے یا صف در صف پڑے معصوم فلسطینی پھولوں کی لاشوں کا نوحہ کہنا دنیا کے لیے اہم نہیں رہا۔ البتہ یہ جائزہ لینا ضروری ہے کہ اس ساری تباہی سے کسے کیا حاصل ہوا اور مستقبل پر اس کا کیا اثر پڑے گا؟

خود اسرائیلی تجزیہ نگاروں کا جائزہ لیں تو ان کی ایک تعداد اس پر خوشیاں منا رہی ہے کہ

خوب تباہی کی..... شاباش..... مزید تباہی کرنا چاہیے تھی۔ لیکن اسرائیلی عسکری ماہرین اور دفاعی تجزیہ نگاروں کی اکثریت اعتراف کر رہی ہے کہ ہم نے عالمی عوامی نفرت، مزید خطرات اور دشمن کو مضبوط کرنے کے علاوہ کچھ حاصل نہیں کیا۔ موساد کے سابق سربراہ افرایم ہلپٹی دونوں پہلوؤں کا جائزہ لیتے ہوئے لکھتا ہے: ”اسرائیلی فوج اور انٹیلی جنس کی شان دار کارکردگی نے حماس کو المناک شکست سے دوچار کیا ہے۔ ایک طرف اس کی عسکری صلاحیت بہت حد تک تباہ کر دی ہے، اس کی قیادت کو بے سمت کر دیا ہے اور دوسری طرف اسے سنی ممالک مصر، سعودی عرب اور اردن سے دور کر دیا ہے۔ علوی ریاست شام اور شیعہ طاقتوں ایران و حزب اللہ کو بھی حقیقتاً اس سے الگ کر دیا ہے، لیکن ہم مصیبت کے دوسرے پہلو کو بھی نظر انداز نہیں کر سکتے۔ حماس کو تباہ کرنے کے لیے ہمارا حملہ جتنا شدید تھا، جس طرح اسرائیلی فوج نے اس پر بری، فضائی اور بحری حملوں کے ذریعے آگ کی بارش برسائی، اس سب میں سے حماس بچ نکلی اور اس طرح بچ نکلنے کی کوئی نظیر اس سے پہلے نہیں ملتی۔ وہ آج پھر کسی دیوہیکل صحرائی پرندے کی طرح ریت جھاڑتے ہوئے بلے کے ڈھیر میں سے اٹھ کھڑی ہوئی ہے اور مصر کے ساتھ مذاکرات کرتے ہوئے بھی اپنے موقف پر سختی سے جمی ہوئی ہے۔ وہ کسی صورت ہار ماننے کے لیے تیار نہیں۔“ (روزنامہ بی بی سی، ۱۹ جنوری ۲۰۰۹ء)

اسی اخبار میں ’ناحوم برنیاع‘ غزہ سے اسرائیلی انخلا کے متنازع فیصلے پر تفصیل سے گفتگو کرتے ہوئے شارون اور دیگر صہیونی ذمہ داران کے موقف کا تجزیہ کرتا ہے اور آخر میں تان اس جملے پر توڑتا ہے: ”ہم غزہ سے مکمل قطع تعلق نہیں کر سکتے، نہ غزہ پر آئندہ کسی صورت دوبارہ قبضہ ہی کیا جاسکتا ہے۔ غزہ اسرائیل کے حلق میں کانٹے کی صورت اٹکا رہے گا، نہ تو اسے نگلا جاسکے گا اور نہ اگلا جاسکے گا۔ نہ اسے مارا جاسکے گا، نہ اسے جینے دیا جائے گا۔ گاہے بہ گاہے جنگ کی آگ بھڑکتی رہے گی تاکہ ہمیں بھی یاد رہے اور انہیں بھی کہ ان کا اور ہمارا تعلق کس قدر المناک ہو سکتا ہے۔“

اسرائیل کے دو چوٹی کے دانش وروں ا۔ ب۔ یہوشع اور جدعون لہنئی کے درمیان روزنامہ ہارٹز کے صفحات پر باقاعدہ بحث ہوئی اور کھلے خطوط کا تبادلہ ہوا ہے۔ بائیں بازو کے صحافی جدعون نے ہلاکت آمیز اور بے فائدہ جنگ کی مخالفت و مذمت کی ہے، جب کہ یہوشع نے اسرائیلی موقف کی ترجمانی کی ہے۔ جدعون اپنے کھلے خط کے آخر میں لکھتا ہے: ”آپ کی نگاہ میں

اس طرح کی جنگ ہی ان پر اثر انداز ہونے کا اکلوتا ذریعہ رہ گئی ہے۔ تعلیٰ پر مبنی اس جیلے پر کوئی تبصرہ کیے بغیر میں آپ جیسے چوٹی کے لکھاری سے اس سے بہتر کی توقع رکھتا تھا۔ میں آپ جیسی محترم شخصیت سے توقع رکھتا تھا کہ وہ آزادی کی جنگوں کی تاریخ جانتا ہوگا۔ اسے معلوم ہوگا کہ جنگ آزادی کو کبھی طاقت سے نہیں کچلا جاسکتا۔ ہم نے اس جنگ میں جو تباہ کن اسلحہ استعمال کیا ہے، میرا نہیں خیال کہ ہمارے مخالفین اس سے مرعوب ہوئے ہیں۔ القسام میزائل اب بھی فائر ہو رہے ہیں، لیکن اب حماس اور پوری دنیا ایک بات پر ایمان رکھتی ہے اور وہ یہ کہ اسرائیل ایک خطرناک، متشدد اور بے لگام ریاست ہے۔ کیا آپ اس شہرت کی حامل ریاست میں رہنا پسند کرتے ہیں؟ ایسی ریاست میں کہ جو اپنے بارے میں یہ کہتے ہوئے فخر محسوس کرتی ہو کہ ”گھر کا سربراہ پاگل ہو گیا ہے“۔ میں تو ایسی ریاست میں نہیں رہنا چاہتا“ (روزنامہ ہآرتز، ۱۹ جنوری)

جدعون نے ۲۲ جنوری کے شمارے میں بھی ایک مفصل مضمون لکھا ہے: Gaza War

Ended in Utter Failure for Israel (غزہ کی جنگ: اسرائیل کی سراسر ناکامی پر ختم ہوئی) اس نے اسرائیل کی چار بڑی ناکامیوں کا ذکر کرتے ہوئے سوال کیا ہے: ”آخر کار ہم نے حاصل کیا کیا؟“ اسرائیل کے اعلان کردہ اہداف کا جائزہ لیا جائے تو اس کا سب سے بڑا ہدف غزہ اور فلسطین کے باقی علاقوں سے حماس کا خاتمہ تھا۔ ایک طرفہ طور پر جنگ بندی کے اعلان کے بعد اسرائیلی وزیراعظم اولمرٹ نے بیان دیا کہ ”غزہ میں حماس کی گرفت کمزور کر دی گئی ہے اور اب محمود عباس جیسی معتدل قیادت کو وہاں لایا جاسکے گا“۔ جنگ کے عروج پر برطانیہ میں اسرائیلی سفیر نے بی بی سی کے پروگرام ’ہارڈ ٹاک‘ میں تفصیلی انٹرویو دیتے ہوئے واضح طور پر کہا کہ ”جنگ کا مقصد شدت پسند حماس کو ہٹا کر فلسطینی اتھارٹی محمود عباس کو بحال کرنا ہے“۔ جنگ کے بعد اصل صورت حال بالکل برعکس ہے۔ مغربی کنارے میں امریکا، اسرائیل اور فلسطینی اتھارٹی کے اشتراک سے ایک یونیورسٹی چل رہی ہے، جہاں طلبہ کو روشن خیالی کے نام نہاد نعرے کے عملی ماحول میں تربیت دی جاتی ہے۔ ان طلبہ کے درمیان سروے کروایا گیا تو وہاں بھی حماس کی تائید غیر معمولی طور پر زیادہ تھی۔ ۱۹ فروری کو کویت میں عرب لیگ کی اقتصادی سربراہی کانفرنس تھی اس سے پہلے کویتی پارلیمنٹ کے ۲۲ ارکان نے ایک میمورنڈم پیش کیا کہ محمود عباس کی مدت صدارت بھی ختم

ہو گئی ہے اور دوران جنگ اس کا کردار بھی گھٹاؤنا رہا ہے، اس لیے اسے کانفرنس میں مدعو نہ کیا جائے بلکہ فلسطین کی نمائندگی کے لیے خالد مشعل کو بلا یا جائے۔ ایک رکن پارلیمنٹ نے اس حوالے سے خطاب کرتے ہوئے ایوان اسمبلی میں خالد مشعل کا نام لیتے ہوئے سر پہ بڑا عربی رومال اُتار کر عقیدت کا اظہار کیا اور محمود عباس کا نام لیتے ہوئے جوتا لہراتے ہوئے نفرت کا۔

محمود عباس کے علاوہ اسرائیل کا دوسرا بڑا مہرہ حسنی مبارک ہے۔ جنگ سے پہلے، دوران اور بعد میں اسی کے ساتھ سب سے زیادہ مشاورت کی گئی۔ اس نے عین تباہی کے عالم میں بھی ’رجح‘ کا پھانک بند کیے رکھا۔ عالمی قوانین بصراحت کہتے ہیں کہ دوران جنگ اگر کوئی آبادی کسی جگہ گھر جائے تو وہاں سے نکلنے کے راستے کھولنا فرض ہے۔ کوئی معاہدہ یا پابندی اسے کھولنے میں رکاوٹ نہیں بن سکتی۔ دوران جنگ فرانسیسی صدر سرکوزی علاقے کے دورے پر آیا۔ اس نے اولمرت سے کہا: ”مجھے حسنی مبارک نے بھی کہا ہے کہ وہ حماس کو جیتا ہوا نہیں دیکھنا چاہتے“۔

دنیا میں صرف مصر ایک ایسا ملک تھا جہاں اہل غزہ کے ساتھ اظہار یک جہتی کے مظاہرے روکنے کی کوشش کی گئی۔ الاخوان المسلمون کے سیکڑوں کارکنان گرفتار کیے گئے لیکن مظاہرے پھر بھی ہوئے اور بڑے بڑے ہوئے۔ مصری شہر دمياط میں مظاہرین نعرے لگا رہے تھے: یا باراک یا عباس کلنا مع حماس ”اے باراک (صیہونی وزیر دفاع) اے عباس! ہم سب حماس کے ساتھ ہیں“۔ گنڈریا مسلم گنڈر... رأش الصّٰہیونی تکتّر ”مسلمانو! تکبیر بلند کرو کہ صیہونیوں کا سر پھوڑ دیا گیا ہے“۔ اِہْتَفِ سَجَّعَ کُلِّ النَّاسِ... نَحْنُ رَجَالُکَ یَا حَمَّاس ”نعرہ لگاؤ..... سب کو سنا دو کہ ہم حماس کے سپاہی ہیں“۔ عوامی جذبات تو یہ ہیں لیکن امریکا اسرائیل اور ان کے پالتو اب بھی کوشش یہی کریں گے کہ اپنے مہروں کو آگے بڑھایا جائے۔ نو منتخب صدر باراک اوباما نے حلفِ صدارت کے بعد سب سے پہلا فون محمود عباس کو کیا ہے۔

اسرائیل کا دوسرا اعلان کردہ ہدف یہ تھا کہ حماس کے میزائل حملے بند کرنا ہیں۔ اسرائیل نے ہی نہیں خود عرب اور فلسطینی مخالفین نے بھی حماس کے خود ساختہ میزائلوں کو جنگ اور تباہی کا اصل سبب قرار دیا۔ اس الزام اور پروپیگنڈے کا جائزہ ہم ابھی لیں گے لیکن ایک حقیقت جو بذاتِ خود ایک بہت بڑا معجزہ ہے کہ اسرائیل کی طرف سے فاسفورس اور دیگر کیمیکل بم استعمال

کرنے اور ۲۲ روز کی دن رات تباہ کاری کے باوجود حماس کے ان جوانی میزائلوں کا راستہ نہیں رکا جاسکا۔ یہ میزائل جو پہلے ۲ کلومیٹر تک مار کر سکتے تھے، حماس نے نپے تلے انداز سے اور مرحلہ وار ان کی پہنچ ۶۵ کلومیٹر تک بڑھا دی۔ اس طرح تقریباً ۱۰ لاکھ کی یہودی آبادی ان کی زد میں رہی۔ انھیں بھی حالت جنگ کی کیفیات سے گزرنا پڑا اور آخر کار ان کی طرف سے بھی احتجاج اور اپنی حکومت سے مطالبہ شروع ہو گیا کہ ”بے فائدہ جنگ بند کرو“۔

رہی یہ بات کہ حماس کے میزائل جنگ کا سبب بنے تو اس کا سبب سے اچھا جواب ترک وزیر اعظم رجب طیب اردوگان نے دیا کہ ”اہل غزہ تین سال سے حصار میں تھے، ان کا گلا گھونٹنا جارہا تھا تو ان کی چیخ میزائلوں کی صورت میں برآمد ہوئی۔ اب ان چیخوں کو تباہی کا سبب قرار دینا عقل کے بھی منافی ہے اور حقیقت کے بھی“۔ اس الزام کا دوسرا جواب اس سوال میں ہے کہ گذشتہ ۶۰ برسوں میں اسرائیلی ناجائز ریاست نے فلسطینیوں کے جتنے بھی قتل عام کیے، کیا اس وقت بھی میزائل یا حماس ہی اس کا سبب تھے؟ اگر نہیں اور یقیناً نہیں تو اس حقیقت کو فراموش نہیں کیا جاسکتا کہ غزہ پر حملہ کوئی حادثاتی یا ہنگامی کارروائی نہیں تھی۔ ڈیڑھ برس پہلے سے اس کی تیاریاں جاری تھیں اور باقاعدہ دھمکیاں دی جا رہی تھیں۔ اس وقت پتھر اور غلیل سے ہونے والی مزاحمت کو دہشت گردی قرار دے کر حماس کی منتخب حکومت کو مسترد کر دیا گیا۔ ان کے اسپیکر سمیت وزراء اور ارکان اسمبلی کو گرفتار کر لیا گیا اور بالآخر غزہ کا ناطقہ بند کر دیا گیا۔ جواباً میزائل فائر ہوئے تو اپنی ساری دہشت گردی ساری سفاکانہ جنگ کا ملبہ انھی پر ڈال دیا گیا۔ حماس کو مطعون کرنے والے یہ بھی نہ بھولیں کہ صہیونی دشمن ایک ایک کر کے ہر فلسطینی اور اپنے ہر مخالف کو صفر ہستی سے مٹا دینا اپنے عقیدے کا حصہ سمجھتا ہے۔ ان کے ایک ایک بچے کے ذہن میں ’عرب‘ یعنی مسلمان کا تصور درندوں کی حیثیت سے بٹھاتے ہوئے انھیں قتل کرنے کی ترغیب دی جاتی ہے۔ آج اگر خدا نخواستہ حماس نہ رہتی تو اب خود محمود عباس، حسنی مبارک اور پھر ایک ایک کر کے اپنے ہر ہدف کو اسی طرح مطعون و معتوب کیا جاتا۔ حماس نے اس الزام کا بہت اصولی جواب دیا ہے کہ ہمارے میزائل اسرائیلی قبضے کا جواب ہے، آج ہماری سرزمین سے قبضہ ختم ہو جائے، ہمارا جواب بند ہو جائے گا۔ غزہ میں ہونے والی تباہی کی مثال موجودہ تاریخ میں نہیں ملتی۔ افغانستان و عراق میں

امریکی بم باری بھی اس کے سامنے ہچ ہے۔ کیونکہ نہ تو وہ غزہ کی طرح مقید تھے اور نہ غزہ کی طرح گنجان آباد، لیکن یہ ساری تباہی غزہ کے عزم و ارادے کو شکست دینے میں ناکام رہی۔ اہل غزہ اعلان کر رہے ہیں کہ حالیہ فتح کے بعد اب ہمیں اقصیٰ کی آزادی ایک مجسم حقیقت کی صورت دکھائی دے رہی ہے۔ رہی تباہی تو صرف گذشتہ صدی میں ہی دیکھ لیں۔ دنیا کے کتنے دارالحکومت اور بڑے بڑے شہر ایسے ہیں کہ ملیا میٹ کر دیے گئے لیکن دوبارہ زندہ بھی ہو گئے اور فتح یاب بھی۔

اہل غزہ کے اس عزم سے شیخ احمد یاسین کی پیشین گوئی تازہ ہو گئی۔ آئیے انھی سے سنیں:

میں اسرائیلی قید میں مطالعہ قرآن کر رہا تھا۔ اس واقعے پر پہنچا کہ بنی اسرائیل کے انکار کے بعد اللہ تعالیٰ نے انہیں ۴ برس کے لیے سینا کی صحرا انوردی کی سزا دی تو میں غور کرنے لگا کہ پروردگار اتنی لمبی سزا ۴ برسوں میں تو نسلیں بدل جاتی ہیں۔ سوچتے سوچتے جواب ملا کہ جرم بہت کڑا تھا۔ پوری قوم نے براہ راست اللہ اور اس کے نبی کو نکا سا جواب دیتے ہوئے کہا: ”(موسیٰ) جاؤ تم اور تمہارا رب جا کے لڑو، ہم تو یہاں بیٹھے ہیں۔“ اللہ کی طرف سے فیصلہ آیا کہ وہ نسل کہ جس نے انکار کیا ہے اور وہ نسل جو اس سارے انکار کی چشم دید گواہ اور ان منکروں کے زیر تربیت تھی وہ سب ختم ہو جائیں تو پھر ان کے بارے میں اللہ کا فیصلہ بھی تبدیل ہو جائے گا۔ میں نے اس سنت الہی کو فلسطین پر منطبق کیا تو مجھے خوش گوار حیرت ہوئی۔ ۱۹۴۸ء میں فلسطین میں پائی جانے والی نسل جہاد سے کنارہ کش ہونے کے باعث یہودیوں سے شکست خوردہ ہوئی۔ اسلامی تحریک نے بھولا ہوا سبق یاد دلانا شروع کیا اور ٹھیک ۴۰ برس بعد ۱۹۸۸ء میں تحریک انتفاضہ شروع ہوئی۔ پیمانے بدلنے لگے، فرات سے نیل تک اسرائیل کا ہدف رکھنے والے باتوں اور وعدوں کی حد تک ہی سہی، فلسطینی ریاست بنانے کا اعلان کرنے لگے۔ اب ۱۹۸۸ء سے ایک نئی نسل، جہاد و مزاحمت کی نسل آگے آرہی ہے اور مجھے یقین ہے کہ جہاد و قربانی کے ۴۰ برس مکمل ہونے، یعنی ۲۰۱۸ء تک اللہ تعالیٰ فلسطین میں فتح یاب نسل عطا کرے گا جس کے ہاتھوں قبلہ اول آزاد ہو کر رہے گا اور اسرائیل نام کی ریاست صفحہ ہستی سے مٹ جائے گی۔ اہل غزہ اور اہل فلسطین یہ سبق اچھی طرح یاد کر چکے ہیں کہ یہ پورا عرصہ جہاد و مزاحمت کا عرصہ ہے اور اللہ کا سہارا اصل سہارا ہے: حسبنا اللہ ونعم الوکیل!